

కోడలమ్మ ఎతలు

అయ్యో! భగువంతుడా! ఏంసిచ్చువెడ్డివిరా? తండ్రీ! కోడిబళ్ళోలె దిన దిన గండంగ గడుస్తుండది నా బత్తు. పదేండ్ల నుండి ఈకొంపల కాపిరం జేస్తుండనా? అయినగని ఈ యింటికో యిల్లాలిని గాను దొంతి కో గుర్గిని గాను అన్నట్లుండది నా కాపిరం.

మా అత్తకండ్లలనేను వో ఈగెను, దోమనుగాను, కాకుంటెవోతి, అప్పుడె తాళపుసెవుల గుత్తిదీస్కోని నడ్మల జెక్కుకుంట నంటిగిటన? యాదిలేదు, వుత్త పున్యానికె నన్నుపాలల వడ్డ ఈగను దీసేసి నట్ల తీసేస్తది. ఏస్తైవాయె, నాతావున నేను వుంటనన్న నన్ను వుండనిస్తద? అంటే అదీలేదు.

గండకత్తెర్ల సొప్పదంబోలెనలిగి నజ్జిగిజ్జి అయితుండనంటే నమ్ముండి. కూసుంటె తప్పు, లేస్తెతప్పు, అయ్యోదేవుడా! కూసున్కం, లేస్కం, అట్లవెట్టి, నానెత్తి నేను దువ్వుకున్నాతప్పే! దువ్వుకోకుంటె అంత కన్న తప్పు! తుమ్మిన తప్పే దగ్గిన తప్పే!

తుమ్ములు, దగ్గులు నన్నడిగి వొస్తయి గన్ననా? ఆగవట్టుకునెటందుకు? పొద్దున్నె సుక్కవొడువంగ లేసి సద్దకంకి గొట్టంగ ఆ బూజాలకు ముక్కుగులగుల వెట్టంగ ఒక్కటి రొండు మాట్లు తుమ్మిన, అది జూసి మా అత్తదొర్పాని అయ్యోపాపం, అనక - "మాకోడలమ్మ యా శుభకార్యం దలపెట్టినగని కమ్మ, కమ్మన తుమ్ముడే లెక్క" "సుభం గోరుర పెండ్లికొడ్కు అంటె ఐరేని కుండ పర్రె" అన్నడంట అంట పురాణం జదివె.

ఇంగపై అలిసి ఆవులిచ్చిన అనుకో! మా అత్త గిన జూసిందంటె 'అదేందే? శారదమ్మ! గూట్లె దీపెం నోట్లె బుక్క" అంట అప్పుడె దిని మంచం ఎక్కుతనంటవ ఎట్ల? అంట దిడ్డి తల్పులు దబ్బ దబ్బగొట్టె.

మొన్నఏమైందనుకున్నరు? పొద్దుందాంక వొంచిన నడ్మ ఎత్తకుండ గుమ్మిలకెళ్లి గింజలు తోడి ప్రాణం పుల్ల సిల్లినట్ల అలసిపోంగ కాళ్లు జేతులు గడుక్కున్న గని నెత్తికి నూనె వెట్టుకోని దవ్వుకోలేదు, ఆ ఏశంతోటె మా ఆయిన విలిస్తె పోయిన-

ఇదిజూసి మాయత్త దోసయ్యమంత్రాలు సదివినట్ల సదువుకుంట ఏందో? వానిరాత! పొద్దున అనంగ నోట్ల రొండు మెత్తులు గుక్కుకోని పోతె సీకటి వడంగ కాళ్ళిడ్పుకుంట యింటికోస్తడు గద? కొడ్కు! అసొంటప్పుడు వాడు ఇంటికి రాంగనె ముద్దుగ స్తానం జేసి జెడేస్కోని పూలు సింగారిచ్చుకోని యింట్ల పెండ్లాం ఆడ్డి, కళ కళ లాడు కుంట కండ్ల వడ్డద?

లేకుంటే తల్లి కోడలమ్మ తీర్గ, నెత్తెంత బట్టింత అని మాడ్చు మూతివెట్టుకోని తీసేసిన బోలె
 తీర్గవుంటాది? నాయమ్మ ఎట్ల వుట్టిందో? గని మొకాన ఎప్పుడు పాడేకొట్లాడ్డది అంట
 కొద్దుకు యినిపించెట్ల లాజిగ లొల్లవెట్ల.

అవన్ని యినిగుడ నన్నుగాదన్నట్ల, నాకు యినవడనట్ల మా ఆయినతోటి నగుకుంట
 ముర్చుకుంటనె వున్న.

సీకటివడ్తుండ దనంగనె మాపూళ్ల పట్కరి బాలమ్మ యింట్ల వల్చినన్ని మల్లెపూలు
 ఇంగ ఆమె ఆ పూలను దండలు గట్టి ఇంటింటికి దిర్గి అమ్ముతది. కొనుక్కో బుద్ది అయినగని
 మాఅత్తమ్మ బయానికి దైర్బం జేసి కొనుక్కోలేదు, గని మొన్నత్యాప అట్లన్నదని, వోరొండు
 పైసలు వెట్టి పూలచెండు గొనుక్కోని జెడల వెట్టుకోని జెడయాళ్లాడేసుకున్న-

ఎంత యిసం నింపుకున్నదో? పుణ్యాత్మురాలు. తెల్లారగట్ల లేసి అవుతలి
 యివుతలికి నడ్చి దిడ్డిదాంకవోయి పక్కింటి రాదమ్మ అత్తను విల్చి, ఆముచ్చెట యీముచ్చెట
 వెట్టి ఆఖరికి కోడండ్ల కాడ్కివచ్చిరి. వొస్తెవొచ్చిరి, తిట్టిఆడిపోసుకున్న సరెగని, తనను
 అడ్లకుండ పూలు గొనుక్కున్న సంగతి తనను ఇంగాపోడుస్తున్నట్లు గాంగ ఇప్పటికాలాన్ని
 తిట్టుకుంట "రాదమ్మా! ఏంకాలం తల్లి? కలికాలం! వోపెద్దంటలేదు; వోసిన్న అంట లేదు,
 ఎవ్వరికి వాళ్లదె పెద్దీర్కం. కోడండ్లు రాజ్యం ఏలంగ అత్తగుడ్డి గవ్వోలె పెట్టింది తిని, పోసింది
 తాగి మూలకు నత్కె కాలం అంట దిట్టె. తిడ్డెతిట్టె దినాం వున్న కొల్పెగద! అంట వూకుంటె,
 ఇంట్ల కొచ్చి తామసం బట్టలేక నన్ను పేరు వెట్టి విల్చుకుంట -

నేను పుట్టి యింత దాన్నెన్నా? యిసాంటి యిచిత్రాలు యాడ జాడలేదు; ఎన్నడు
 గాన్రాలేదు. ఈ యిల్లు సంసారికొంప. ఇంట్ల కోడలమ్మలు, ఏశకాంతలోలె జెడలు
 యాళ్లాడేస్కోని తిర్గుతుంటె ఇర్గుపార్గు ఏమనాలె? అత్తలు కండ్లు మూసుకుంటె కోడండ్లు
 ఆడింది ఆట, పాడింది పాటగాదా? అంట నన్నంటరు తల్లి! అంట దీర్గాలు దీసె,

అంటె అనె అనిదుల్చుక తిర్గుతుంటె, 'శారదమ్మ! నేను అంతగానం నెత్తిన నోరు
 వెట్టుకోని చెప్తుంటె నీ చెవు మీద పేను అన్న వారినట్లలేదు, పురాగ, 'ధూ' అంటె 'భలా' అంట
 దిర్గుతుండవ్, గసాంటిటక్కాయ్ శాష్టలు జేస్కుంట, మిడ్తోలె ఆడుకుంట, వాణ్ణి పురాగ
 కర్రెకుక్కను జేసిఎంటదిప్పుకుంటుండవు. అట్ల గుడ్లప్పగిచ్చి సూడకు మర్నాగి' అంట నోటికి
 వొచ్చిన మాటలనె.

ఇంగ మొన్న పండుగనాడు ఆయన ఇంట్లనెవుండి ఏందో పనిమీద నన్ను విల్చిండు,
 పిల్చిండు గద? అంట అరలకు వోయిన, అదొచ్చింది తప్పు, నాకొచ్చింది ముప్పు. నేను
 అరదాటి వొచ్చినంక వారగండ్ల నన్ను జాసుకుంట, వుగ్రంబట్టలేక "నడుంగల్నె పనిడ్చి అరలకు
 వుక్కెటంత అరైంట్ పనేమొచ్చె? 'అత్త! నీకొద్దుకుఏంగావల్వో? జెరజాడు! అంటె నేను

పోకపోదునా? సిన్ననాటిగోల నీవె సాదిసంతరిచ్చినవ? అయ్యో కతా! మొగుడు పెండ్లాలంట
యాడలేరు సూడు? భూమ్మీద, మాయింట్లనె వుండరు. ఇంత అన్యాలం యాడ జూడ లేదు.

నాపెండ్లె యింతదాన్నె, ఇందర్నిగంటిగద? ఒక్కనాడన్న మా అత్తమామల ముంగల
మా ఆయినను కన్నెత్తిసూస్తెవొట్టు! ఇదెక్కడి దొమ్మరి సట్టమో? మరెంటెమరి! పెండ్లి నాడేసిన
బ్రహ్మముళ్లు యిద్దకుండ వొగరి ఎంట ఒగరు దిగ్గితె ఎట్ల" అంట బీరకాయపసరంత గడ్డిపోసె.

ఇంగమొన్నత్యాప పండుగనాడేమొ ఇంట్లనే వున్న మా ఆయిన ఏందో పనివడి నన్ను
విల్పిండు, పిల్పినగని మొన్ననె అన్నిమాటలు వడ్డి మాటలు వడుడేంది? నాకు వట్టిన ద్యావరపో
దులిపితె? గట్లని మా ఆయిన పిలుపు యినవడ్డ గుడ యిననట్ల గుడ్ల నీళ్లుగుక్కుకుంట జాలట్ల
బియ్యం గాలిచ్చుకుంట గూసుంటి. అట్ల గూసున్న నాకాడ్కి మా అత్త శిగమూగినట్ల వుక్కొచ్చి
"ఏమే! శారద ఎవర్ని రద్ది వెడ్డమని? అంత అత్తమాట పోంటే నడుస్తుండవ? నాంచారి!
వొగలాడితనం గాకుంటె? పాపం! మొగణిలోటి పిల్లను అత్త మాట్లాడనిస్తలేదని వాని మనుసుల
ఏతం అనేగద? నీ శమత్కారం అంత! లేకపోతె అవుతల మొగడు, కుక్కెవడెటట్ల పిలుస్తుంటె
హారీ! శివ అనకుండ బెల్లం గొట్టిన రాయితీర్గ గూసుంటవా? ఎట్ల? యివన్ని బయం బుగులు
లేని నడ్కులు గావ? ఏంది?" అంట కొడుక్కుపురి ఎక్కిచ్చె. ఒక్కటని వడ్డన? రొండని వడ్డన?

అయ్యో! చెప్పమర్చిన, మొన్న పెత్తరమాస దాటినంక మా అత్త అన్నకొడ్కు వోపూట
సూసిపోదమంట వొచ్చిండు; ఎట్లన్న దగ్గరోదాయె, ఏందన్నపుల్లంగిన వొండ మంటదో?
ఏందో? అని మెల్లగ దగ్గరికి వోయి "అత్తమ్మ! ఈయాళ్ల వంట ఏం జేయాలె? బియ్యం
ఎన్నివోతు?" అంట అడ్గిన, అట్ల అడ్గెట్టాళ్లకు ఆమె ఏం కోపమో? ఏందో? గని "అయ్యో!
కోడలమ్మ! సదివేస్తె వున్నమతి వోయిందంట, ఇంగ సిన్నపిల్లవు ఎన్నలు వెట్టినా మింగవు,
మనుసులను జూసి పోయ్యాలంట దెల్వద? తలాపావెడు సొప్పున పోయ్యరాదు?" అంట
అన్నది వుకుండెన? వూఁచు లేదు, బీర బీర వొచ్చి కోడుగుడ్ల అంటుపులివెట్టి, పూరీలు గాల్చి,
పాలపరుమాన్నం వొండు అంట జెప్పిపాయె.

'సరె! ఆమెకు నాకు యిద్దరికి అలువాలైన ముచ్చెటకు సాగదీసుడు ఎందుకు?'
అంట వూకుంటి.

అయితె మొన్న బత్కమ్మ పండుగకు దోల్కపోతనని నాసిన్నతమ్ముడు వొచ్చిండు,
'అక్క' అంట యిల్లు జొచ్చుకొస్తె వుత్తబువ్వు బెట్టి తోలై ఎట్లుంటదని కైమ వుండలు జేసి,
కొబ్బరేసి బెల్లప్పొంగలి జేసిన - తినుడేమొ అందరు గల్చి కమ్మగ, పుల్లగ అనుకుంట బాగనె
దిన్నరు గని మా అత్త అటెంక తన, హుకుంలేంది వొంటుకంజేసిన్నని, గుర్రున జూసుకుంట,
పిల్లిమీద కాకిమీద ఏసి తిట్టుకుంట, ఎవర్నో అంటున్నట్ల 'ఇండ్లల్ల దినాం పండుగలు జేసుకుంట,
అప్పాలుగాల్పుకుంట వొచ్చి పోయ్యెటోళ్లకు వొడ్డిచ్చుకుంట గూసుంటె ఆయింట్ల ఏంకాసాయం

వుంటది? కాపాయం అట్లవెట్టి ఇల్లు జలగడిగినట్ల గాంగ ఎల్లమ్మ యిల్లలికి నల్లె అయితది కాపిరం. సూడబుద్దిగావు తల్లి ఈవుల్లభర్లు. ఇదో? కాపిరమా? యాది పాతంగ, పొందికంగ వుండదని కాపిరంల బర్కత్తుంటది. కంట్లవొత్తేస్కోని పదిదిక్కుల కెళ్లి జొస్తుంటెనె యిట్ల ఎలుగుతుండది మా యిల్లు, నేను వోయిన్నాడు దెలుస్తది, తెల్పుడేంది? యిసాంటి ఆడిది మొగనికి చిప్ప చేతికిస్తది' అంట సదువుకుంట వుండి కొడుకు రాంగనె గప్పునబంది. ఎందుకంటె? నేను వొండిన వంటకం గుడ ఆమె కొడ్కును అడిగేచేసిన.

ఇంగ ఇట్లె ఎండకాలం పనుల యిడువాటైనప్పుడు, యిరుగు పొరుగు, నా లోలోళ్లు, నాజతగాళ్లు అంత గల్పి మాయింటికి వొస్తరనుకొ, అసాంటప్పుడు మేమంత ఆయిముచ్చెట్లు వెట్టుకుంట, బారకట్టవో? వూపిరిగింజలో వానగుంతలో? యాదో వో ఆట ఆడుకుంట గలగలమని నగుకుంట వుంటమనో, అసాంటప్పుడు మా అత్త గిన జొసెనంటె ఆయిపాయె ఆమెకేందో? వోర్వలేనితనం, ఆ కసి పట్టలేక ఏందో? పని వున్నట్ల ఆణ్ణెమెసులుకుంట, నడ్మనడ్మ నన్ను పిలుసకుంట, నా దోస్తులకు యినిపిచ్చెట్లట్ల -

“శారదమ్మ! ముందే నీ గొంతు గోలెమంత వుండది, అందుట్ల ఎవరన్న వొచ్చి నప్పుడు వాలాయించి లొట్టిమీది కాకోలె కవ్వర కవ్వర వొర్లుకం నీకు అలువాటు, యివుతల అత్తవొక్కతి, ఏందన్న పని వుంటదో? ఏందో? అనే సోయి గూడ లేకుండ అన్ని మర్సి, మొగోడు యిస్పేట్ ఆటల మునిగినట్ల గూసుంటె ఎట్ల?” అంట దుల్పుతుంటె,

పాపం! నా దోస్తులు 'శారద పోయివొస్తమె' అంట మొకాలు చిన్నగ జేస్కోని పోయిరి.

తెల్లారి మా అత్త మ్యానత్త బిడ్డ వొస్త్రె వొచ్చి నామెకు కాళ్లు కడుక్కోను నీళ్లిచ్చి తుడ్చుకోను తువ్వాలు అందిచ్చి, పీటేసి నొడ్డన జేసిన, ఆమెది గుడ నా ఈడెగన్క ఆపిల్ల పాపం నాతోన పరాశ్కంగ మాట్లాడిన గని అత్త తిడ్డదేమో? అని ముక్తసరిగనె వున్న. ఇట్ల ఆమె రొండు దినాలు ముద్దుగ కలిసి మెల్పి వుండి పోత పోత నాకో పొడరు డబ్బుగుడ యిచ్చిపోయింది.

ఆమె వోయినంక మా అత్తనన్ను జొస్కుంట 'శారదమ్మ! నీ కడ్చుల ఇంత యిషం వుంటదనుకోలేదు. ఇంత కవుట వాజితనమా? అవ్వు! చెప్పుకుంటె సిగ్గువోతది. మా పిల్ల వున్న రొండు దినాలు మూతిని పట్టుదారంబెట్టి కుట్టేసుకున్నట్ల గుండుగ బిగిచ్చుక కూసుంటివి. నగితె ముత్యాలు రాలంగ కొంచవోయి దొంతుల్ల నింపుకుంటుండెన? ఏంది?' అంట పురాణం జదివె.

ఒక్కటి అంట జెప్పుదున? రొండంటన? ఆ మర్సిన గీరొండు ముచ్చెట్లు యినుండి.

మొన్నవోమొండి పక్కీరోడు వొచ్చిండు. వాడు ముందే మొండి పక్కీరోడు చేతికి

దగిలిచ్చుకున్న రాగి కడేనికి తాళం ఏసినట్ల వోబెత్తెడు ఇన్నకర్రును గొట్టుకుంట వొర్లుతుండడు, ఈ సప్పుడు ఇన్నగని, నేను పకీరు చిప్పల బిచ్చంగిన ఏస్తై యాడ మళ్ల రాశకారం! తనను అడ్గందివెడై పెద్దీర్కం నా కెందుకంట యిననట్ల వొంటింట్ల మెసులుకుంటనెవుండ, అదిజూసి నాసంగతి గ్రహించి, తప్పుదొర్కిందని కుశాలుగ యివుతలికి వొచ్చి దోసిలి నిండ పాతం జేసిన బియ్యం వాణి కండ్లు జెగ్గుమనెటట్ల గుమ్మరిచ్చె, గుమ్మరిస్తై గుమ్మరిచ్చె, ఆమెయిల్లు, ఆమెసొమ్ము, ఆమెసొసంత్రం, నడుంగల నాకెందుకంట వూకుంటి, మరి తాను వూకుండెన? లేదు,

ఆపకీరోడు ఇట్ల కద్దదాటిండ్ లేదో నట్టింట్లకెళ్లి యివుతలికి వొచ్చి 'శారదమ్మ! యిదేం? పిశునాశి గుణం తల్లి? బిజినె తనమంటె యింతన? మరి ఎంగిలి చేత కాకిని గొట్టనంటవ్ ఎట్ల? కనిపెంచెదానవ్ గద? కద్దుల ఎంత ఆరివారం వుండాలె! ఏందో నోము వట్టినట్ల చిత్తారి బొమ్మాలె నిలవడై ఎట్ల? పేరు వోయిన కుటింబం తల్లి మాది, తప్పాలకు మెత్తు అంట కుండ అంట నియ్యకుండ గీక్కతినె బాపతుగాదు, నీమామ పేరువోయిన మనిషి అందర్ని ఆదుకోని కద్దులవెట్టుక పోయిండు, ఆ పుణ్యమె నాకొడ్కుకు వొచ్చింది" అంట, చెప్పకపోతుంటె, నిజంగనె నాకు బుద్ధిజెప్పుతుండదేమొ? ఈత్యాప బిచ్చెగాడు గిన వొస్తై వుత్తసేత తోలను అంట అను కోని, 'అత్తయ్య! నాదితప్పె! అని నగుకుంట అవుతలికి నడిస్తై.

ఈ కత జరిగిన మర్నాడె వో బిచ్చగత్తె జోలెల వో సంటి విల్లను కూసోవెట్టుకోని వో సేత ఈత సాప అల్లుకుంట, బిచ్చెం ఎయ్యితల్లె! అంట వొర్లుతుండది. అదివూకె వొర్లుతలేదు, పాటగుడ పాడుతుండది. మాయత్త అప్పుడె తిని ఇట్లనడుం వాల్పింది. జెర కూర్కుగుడ వట్టిండ్చు; యీ బిచ్చెగత్తెలోల్లికి యాడ లేస్తదో? అంట దబ దబ వోయి వోసారెడు వొడ్లుదెచ్చి దానికొంగుల వోసిన, ఆ కొంగుల గింజలను అది ఇంగ ముల్లెగట్టుకోనె లేదు, ఇట్ల మర్లుతుండది.

అంతట్లకె మాయత్త కండ్లు నల్పుకుంట లేసివొచ్చి, అదియాడ కద్దదాడ్డదో? అన్నంత ఆత్రంగ దాన్ని ఆపి "అసే! బిచ్చగిత్తి! మీరు పురాగ తెగవడ్డరేందే? వనిపొద్దున బిచ్చాని కంట వొచ్చి పొదిగేసిన కోడిపెట్టల జవురుకపోదమంట వొచ్చినావె? వొచ్చిందానవు వూకె వోక ఏనిగెఅంత అత్తవుండంగ కోడలమ్మ బిచ్చెం ఏస్తై కొంగువడ్తావె! నీ సిగ్గు సిబ్బల ఏయ, తే! ఆ బియ్యం గింజలు" అంట దానికొంగు గుంజి ఏసిన గింజలు దుల్పుకునె. తీసుకున్న బిచ్చెగిత్తె, బిచ్చెం బెట్టిన నేను నోట మాటరాక డింగై నిలవడ్డిమి.

ఇట్ల ఇంటికి ఆరబైండ్లోడొచ్చిన, అడుక్క తినెటోడొచ్చిన, సుట్టమొచ్చిన, పక్కమొచ్చిన, పగోడొచ్చిన, పాలోడొచ్చిన, యిదేవొర్పు. అంతెందుకు? నగిన, ముర్పిన, చేసిన, చేయకున్న.

తిన్న, తినకున్న, అన్ని తప్పులె, ఆమెగీసిన గీత కలల గూడ దాట గూడదు - అదివొప్పైన,
తప్పైన, అదిసుగ్రీవుల ఆజ్ఞ.

ఆయింట్ల యాదానికి ఎల్లిలేదు అయినగవి అడుక్కొత్తుల పోకచెక్క తీర్గ అయింది
నాబత్తు. యాదితోస్తలేదు, మా ఆయనకు గూడ జెప్పను, మరి యీ ఎతను ఎల్లవోసు కునుడు
ఎట్ల? అంట మీకు జెప్తుండ. ఎదలకుంపటి ఎల్లవోస్త జర అల్కనయితది, సల్లవడ్డది. ఇనగలదు
తల్లి? ఇంటి? - ఇంగేమన్నవుంటాది?

ఇంతకు ఆయిన మంచోడు గన్న అన్ని మర్చి సుకంగనె వుంటుండ/- చెప్పిందని ఏం
అనుకోకుండి, దీవిచ్చుండి.

(మే 2000లో ప్రచురించిన 'ఎచ్చమ్మకతలు'
కథాసంపుటి నుంచి....)